

Bakıda Türk Dövlətləri Təşkilatının Gömrük Xidməti Rəhbərlərinin 10-cu iclası keçirilib



Bakıda Türk Dövlətləri Təşkilatının Gömrük Xidməti Rəhbərlərinin 10-cu iclası keçirilib.

AZƏRTAC xəbər verir ki, Azərbaycan, Türkiyə, Qazaxıstan, Özbəkistan və Qırğızıstan gömrük xidmətləri rəhbərlərinin iştirak etdiyi iclasda BMT-nin, Beynəlxalq Avtomobil Nəqliyyatı İttifaqının, Gürcüstan və Macarıstan gömrük xidmətlərinin nümayəndələri də iştirak ediblər.

Tədbirin ilk günündə gömrük administrasiyalarının ekspertlərinin görüşü keçirilib, iclasın gündəliyindəki məsələlərlə bağlı müzakirələr aparılıb. İclasın açılış mərasimində Dövlət Gömrük Komitəsinin (DGK) sədri Şahin Bağirov və Türk Dövlətləri Təşkilatının baş katibi Kubanıçbek Ömürəliyev və digər iştirakçılar çıxış ediblər.

Şahin Bağirov qeyd edib ki, Bakı-Tbilisi-Qars dəmir yolu xətti, "Şimal-Cənub" nəqliyyat dəhlizi və Trans-Xəzər beynəlxalq nəqliyyat marşrutu Azərbaycanın tranzit potensialını artıraraq Türk Dövlətləri Təşkilatının (TDT) iqtisadi integrasiyasının dərinləşməsində önəmli rol oynayır.

DGK sədri bildirib ki, Prezident İlham Əliyev Türk Dövlətləri Təşkilatında qarşılıqlı fəaliyyətə xüsusi önəm verir: "Azərbaycanın irəli sürdüyü regional və beynəlxalq layihələr TDT ilə əməkdaşlığın möhkəmlənməsinə mühüm töhfə verir".

Onun sözlərinə görə, gömrük işi sahəsində əlaqələndirilmənin gücləndirilməsi, integrasiyanın dərinləşməsi istiqamətində reallaşan layihələrdən biri də "Sadələşdirilmiş Nəqliyyat Dəhlizi"dir: "Sözgedən təşəbbüs regionda ticarətin genişlənməsi, iqtisadi əlaqələrin möhkəmlənməsi nöqteyi-nəzərindən strateji əhəmiyyət daşıyır. Müasir dövrdə global ticarət axınlarının səmərəli təşkili üçün gömrük xidmətləri arasında koordinasiyanın sürətlənməsində rəqəmsallaşma mühüm prioritetlərdən biridir".

Türk Dövlətləri Təşkilatının baş katibi Kubanıçbek Ömürəliyev bildirib ki, türk dünyası elektron yükdaşımaları baxımından öndər coğrafiyadır və təşəbbüsün daha da inkişaf etdirilməsinə maraq var. Bu dəstək təşkilatla yanaşı, Beynəlxalq Avtomobil Nəqliyyatı İttifaqı ilə də keçiriləcək. Baş katib qeyd edib ki, global çağırışlar fonunda sərhədlərarası ticarət artan nəqliyyat xərcləri, uzun məsafələr, geniş sənəd yoxlamaları, gömrük və tranzit prosedurlarında gecikmələr də daxil olmaqla böyük çətinliklərlə üzləşir.

"Bu çağırışların həlli regionumuzun iqtisadi dayanıqlılığını və inkişafı üçün həyati əhəmiyyət kəsb edir. "Türk Dünyasına Baxış 2040" strateji sənədimizə uyğun olaraq, TDT üzv dövlətlər arasında və Orta dəhliz boyunca gömrük və ticarət proseslərini

asanlaşdırmağa sadıqdır. Beynəlxalq Avtomobil Nəqliyyatı İttifaqı ilə əməkdaşlıq çərçivəsində Özbəkistan, Qazaxıstan və Qırğızıstan arasında mərhələli şəkildə nəqliyyat və tranzit prosedurlarının rəqəmsallaşdırılması öhdəliyini yerinə yetirəcəyik", - deyə o vurğulayıb.

Özbəkistan İqtisadiyyat və Maliyyə Nazirliyi yanında Gömrük Komitəsinin sədri Akmalxuca Mavlonov bildirib ki, Özbəkistan Azərbaycanın təşəbbüsü olan Trans-Xəzər Gömrük Tranzit Portalının həyata keçirilməsinə fəal dəstək verir. Onun sözlərinə görə, ölkəsi tranzit portalından istifadənin hüquqi əsasının imzalanmasını sürətləndirməyi təklif edir.

"Sərhəddə yığımların vahid hesablama mexanizminin yaradılması, qeyritarif tədbirləri haqqında məlumatlandırma və portalda zamanətdən istifadə məsələsini öyrənmək lazımdır. Özbəkistan "Sadələşdirilmiş Gömrük Dəhlizi"nə dair sazişin gələcəkdə tətbiqi məqsədilə Türk Dövlətləri Təşkilatına üzv ölkələrin ərazilərində bir neçə istiqamət üzrə pilot daşımaların başlanılmasını, bu zaman mövcud ikitərəfli informasiya mübadiləsi kanallarından istifadə edilməsini təklif edir", - deyə Akmalxuca Mavlonov vurğulayıb.

Türkiyə ticarət nazirinin müavini və Gömrük Administrasiyasının rəhbəri Sezai Uçarmak bildirib ki, Şərqdə is-

tehsal edilib, Qərbdə daşınan malların 4 faizi türkdilli dövlətlərin ərazisindən keçir. 96 faizi isə dəniz və hava yolları ilə daşınır. Bu da türkdilli dövlətlərin yüksək potensialını göstərir. Onun sözlərinə görə, məhsulların əsas hissəsi dünyanın Şərqində istehsal edilir, Qərbində isə istehlak edilir.

Daha sonra digər Türk Dövlətləri Təşkilatının gömrük xidməti rəhbərlərinin məruzələri dinlənilib.

Sonra gündəlikdəki məsələlər - 9-cu iclasda qəbul edilən qərarların icrası, Sadələşdirilmiş Gömrük Dəhlizinin yaradılması, Trans-Xəzər Gömrük Tranzit Portalı, Elektron möhür və müasir izləmə texnologiyaları, səlahiyyətli iqtisadi operator mövzularında müzakirələr aparılıb.

İclasın sonunda Türk Dövlətləri Təşkilatının Gömrük Xidməti Rəhbərlərinin 10-cu iclasının protokolu, 11 noyabr 2022-ci il tarixdə Səmərqənd şəhərində imzalanmış Türk Dövlətləri Təşkilatının Hökumətləri arasında Sadələşdirilmiş Gömrük Dəhlizinin yaradılması haqqında Saziş çərçivəsində Türk Dövlətləri Təşkilatına üzv Dövlətlərin Gömrük Administrasiyaları arasında Məlumat Mübadiləsinin Texniki Şərtləri və Türk Dövlətləri Təşkilatı çərçivəsində BYD Konvensiyasına (1975, Cenevrə) uyğun olaraq e-BYD prosedurunun tətbiqi üzrə fəaliyyət planı sənədləri imzalanıb.